

رسول اور نبی کیوں اور کب آتے ہیں

ضرورتِ زمانہ اجرائے نبوت کی ایک محکم دلیل ہے۔ یعنی وہ کونسے حالات اور زمانے کی وہ کونسی ضروریات ہوتی ہیں جو ایک نبی اور رسول کے بھیجے جانے کا تقاضا کرتی ہیں اور خدا تعالیٰ کی رحمت بھی جوش میں آتی ہے اور وہ انسانوں پر رحمت و فضل کی نگاہ کرتے ہوئے انہیں اندھیرے سے نکال کر روشنی میں لانے کا سامان کرتا ہے۔ جب اللہ تعالیٰ یہ دیکھتا ہے کہ انسانوں کے اپنے اعمال کے باعث زمین پر فتنہ و فساد پھیل چکا ہے اور عوام کے ساتھ ساتھ علماء، جنہیں امر بالمعروف اور نہی عن المنکر کا فریضہ سونپا گیا تھا، بھی بگڑ چکے ہیں تو وہ انسانوں کی حالت پر رحم کرتے ہوئے ان کو دوبارہ ہدایت پر قائم کرنے کیلئے ایک ہادی کو بھیجتا ہے۔ قرآن میں لکھا ہے حضرت عیسیٰ علیہ السلام اور ان کی والدہ کھانا کھایا کرتے تھے۔ اس کا مطلب یہ نہیں کہ وہ ہر وقت کھانا ہی کھاتے رہتے تھے بلکہ دیگر انسانوں کی طرح جب ضرورت محسوس ہوتی تھی تب کھانا کھایا کرتے تھے۔ اسی طرح اجرائے نبوت کا مطلب یہ ہرگز نہیں کہ اللہ تعالیٰ ہر وقت نبی بھیجتا رہتا ہے اور دنیا میں ہر وقت کوئی نہ کوئی نبی موجود رہتا ہے بلکہ نبی اُس وقت ہی بھیجا جاتا ہے جب ضرورت ہوتی ہے۔ فی زمانہ اگر ضرورت موجود ہوگی تو نبی بھی آتے رہیں گے اور اگر نبی آنے بند ہو جائیں تو اس کا مطلب یہ ہوگا کہ اب انسانوں کو نبی کی ضرورت نہیں رہی۔ لیکن زمانے کے حالات اور قرآنی تاریخ کے مطالعہ سے معلوم ہوتا ہے کہ نبی کی ضرورت اب بھی موجود ہے۔ سیدنا حضرت اقدس مسیح موعود علیہ الصلوٰۃ والسلام فرماتے ہیں:

”میں روحانی طور پر کسر صلیب کے لئے اور نیز اختلافات کے دور کرنے کے لئے بھیجا گیا ہوں۔ ان ہی دونوں امور نے تقاضا کیا کہ میں بھیجا جاؤں۔ میرے لئے ضروری نہیں تھا کہ میں اپنی حقیقت کی کوئی اور دلیل پیش کروں کیونکہ ضرورت خود دلیل ہے۔“ (ضرورۃ الامام صفحہ ۲۵۔ روحانی خزائن جلد ۱۳ صفحہ ۴۹۵)

رسالت و نبوت کیا ہے

سب سے پہلے ہم یہ دیکھتے ہیں کہ قرآن مجید کی رو سے رسالت و نبوت کیا ہے۔

خیر اور رحمت

﴿2:106﴾ مَا يَوَدُّ الَّذِينَ كَفَرُوا مِنْ أَهْلِ الْكِتَابِ وَلَا الْمُشْرِكِينَ أَنْ يُنَزَّلَ عَلَيْكُمْ مِنْ خَيْرٍ مِمَّنْ رَّبُّكُمْ وَاللَّهُ يَخْتَصُّ بِرَحْمَتِهِ مَنْ يَشَاءُ وَاللَّهُ ذُو الْفَضْلِ الْعَظِيمِ

اہل کتاب اور مشرکین میں سے جن لوگوں نے کفر کیا وہ ہرگز پسند نہیں کرتے کہ تم پر تمہارے رب کی طرف سے کوئی خیر اتاری جائے حالانکہ اللہ جس کو چاہتا ہے اپنی رحمت کے لئے خاص کر لیتا ہے اور اللہ بہت بڑے فضل والا ہے۔

﴿43:32﴾ وَقَالُوا لَوْلَا نُزِّلَ هَذَا الْقُرْآنُ عَلَى رَجُلٍ مِّنَ الْقَرِيظِينَ عَظِيمٍ ﴿43:33﴾ أَهْمُ يَقْسِمُونَ رَحْمَتَ رَبِّكَ نَحْنُ قَسَمْنَا بَيْنَهُمْ مَّعِيشَتَهُمْ فِي الْحَيَاةِ الدُّنْيَا وَرَفَعْنَا بَعْضَهُمْ فَوْقَ بَعْضٍ دَرَجَاتٍ لِّيَتَّخِذَ بَعْضُهُمْ بَعْضًا سَخِرِيًّا وَرَحِمَتْ رَبِّكَ خَيْرٌ مِّمَّا يَجْمَعُونَ

اور انہوں نے کہا کیوں نہ یہ قرآن دو معروف بستیوں کے کسی بڑے شخص پر اتارا گیا؟ کیا وہ ہیں جو تیرے رب کی رحمت تقسیم کریں گے؟ ہم ہی ہیں جنہوں نے ان کی معیشت کے سامان ان کے درمیان اس ورلی زندگی میں تقسیم کئے ہیں اور ان میں سے کچھ لوگوں کو کچھ دوسروں پر ہم نے مراتب کے لحاظ سے فوقیت بخشی ہے تاکہ ان میں سے بعض، بعض کو زیر نگین کر لیں۔ اور تیرے رب کی رحمت اُس سے بہتر ہے جو وہ جمع کرتے ہیں۔

اللہ کا فضل

﴿2:91﴾ بِسْمَا اِشْتَرَوْا بِهِ اَنْفُسَهُمْ اَنْ يَّكْفُرُوا بِمَا اَنْزَلَ اللهُ بَغْيًا اَنْ يُنَزَّلَ اللهُ مِنْ فَضْلِهِ عَلَى مَنْ يَّشَاءُ مِنْ عِبَادِهِ قَبَاءً وَبَعْضٌ عَلَى غَضَبٍ ۗ وَلِلْكَافِرِينَ عَذَابٌ مُّهِينٌ

بہت بُرا ہے جو انہوں نے اپنے نفوس بیچ کر ان کے بدلے میں حاصل کیا کہ اُس (حق) کا انکار کر رہے ہیں جو اللہ نے اتارا۔ اس بات کے خلاف بغاوت کرتے ہوئے کہ اللہ اپنے بندوں میں سے جس پر چاہتا ہے اپنا فضل نازل کرتا ہے۔ پس وہ غضب پر غضب لئے ہوئے لوٹے اور کافروں کے لئے زُور سوا کن عذاب (مقدر) ہے۔

﴿4:70﴾ وَمَنْ يُطِيعِ اللَّهَ وَالرَّسُولَ فَأُولَٰئِكَ مَعَ الَّذِينَ أَنْعَمَ اللَّهُ عَلَيْهِمْ مِنَ النَّبِيِّينَ وَالصَّادِقِينَ وَالشُّهَدَاءِ وَالصَّالِحِينَ وَحَسُنَ أُولَٰئِكَ رَفِيقًا ﴿4:71﴾ ذَلِكَ الْفَضْلُ مِنَ اللَّهِ وَكَفَىٰ بِاللَّهِ عَلِيمًا

اور جو بھی اللہ کی اور اس رسول کی اطاعت کرے تو یہی وہ لوگ ہیں جو ان لوگوں کے ساتھ ہوں گے جن پر اللہ نے انعام کیا ہے (یعنی نبیوں میں سے، صدیقوں میں سے، شہیدوں میں سے اور صالحین میں سے۔ اور یہ بہت ہی اچھے ساتھی ہیں۔ یہ اللہ کا خاص فضل ہے۔ اور اللہ صاحب علم ہونے کے لحاظ سے بہت کافی ہے۔

نعمت

﴿5:21﴾ وَإِذْ قَالَ مُوسَىٰ لِقَوْمِهِ لِقَوْمِهِ اذْكُرُوا نِعْمَةَ اللَّهِ عَلَيْكُمْ اِذْ جَعَلَ فِيكُمْ اَنْبِيَاءً وَجَعَلَ لَكُمْ مُلُوكًا ۗ وَ

اَتَاكُمْ مَا لَمْ يُؤْتِ اَحَدًا مِّنَ الْعَالَمِينَ

اور (یاد کرو) وہ وقت جب موسیٰ نے اپنی قوم سے کہا۔ اے میری قوم! اپنے اوپر اللہ کی نعمت کو یاد کرو جب اس نے تمہارے درمیان انبیاء بنائے اور تمہیں بادشاہ بنایا اور اس نے تمہیں وہ کچھ دیا جو جہانوں میں سے کسی اور کو نہ دیا۔

احسان

﴿3:165﴾ لَقَدْ مَنَّ اللَّهُ عَلَى الْمُؤْمِنِينَ إِذْ بَعَثَ فِيهِمْ رَسُولًا مِّنْ أَنفُسِهِمْ يَتْلُوا عَلَيْهِمْ آيَاتِهِ وَيُزَكِّيهِمْ وَيُعَلِّمُهُمُ الْكِتَابَ وَالْحِكْمَةَ وَإِن كَانُوا مِن قَبْل لَفِي ضَلَالٍ مُّبِينٍ

یقیناً اللہ نے مومنوں پر احسان کیا جب اس نے ان کے اندر انہی میں سے ایک رسول مبعوث کیا۔ وہ ان پر اس کی آیات کی تلاوت کرتا ہے اور انہیں پاک کرتا ہے اور انہیں کتاب اور حکمت سکھاتا ہے۔ جبکہ اس سے پہلے وہ یقیناً کھلی کھلی گمراہی میں مبتلا تھے۔

﴿14:12﴾ قَالَتْ لَهُمْ رُسُلُهُمْ إِن نَّحْنُ إِلَّا بَشَرٌ مِّثْلُكُمْ وَلَكِنَّ اللَّهَ يَمُنُّ عَلَىٰ مَن يَشَاءُ مِنْ عِبَادِهِ . . .

ان کے رسولوں نے ان سے کہا ہم تمہاری طرح کے بشر ہونے کے سوا کچھ نہیں لیکن اللہ اپنے بندوں میں سے جس پر چاہے احسان کرتا ہے۔

رسالت و نبوت کے ختم ہو جانے کے مدعی لوگ دراصل یہ کہہ رہے ہوتے ہیں کہ ہمیں اللہ کی طرف سے خیر و رحمت، فضل، نعمت اور احسان نہیں چاہئے۔

رسول اور انبیاء کیوں اور کب بھیجے جاتے ہیں

قرآن سے رسالت و نبوت کی تعریف جاننے کے بعد ہم قرآن سے ہی یہ جانتے ہیں کہ رسول اور نبی کب اور کیوں بھیجے جاتے ہیں۔ ایک بہت سادہ سی مثال ہے کہ جب کسی شخص کو ہلکا پھلکا مرض یعنی سر درد، زکام وغیرہ لاحق ہوتا ہے تو وہ فارمیسی سے دوا خرید کر اپنا علاج کرتا ہے۔ اگر مرض بڑھ جائے تو پھر وہ ڈاکٹر کی طرف رجوع کرتا ہے۔ ڈاکٹر کی دوا سے بھی آرام نہ آئے تو مریض کو سپیشلسٹ کی طرف رجوع کرنے کو کہا جاتا ہے۔ جب یہاں سے بھی شفا نہ ملے تو ہسپتال میں داخل کر لیا جاتا ہے جہاں بعض اوقات سرجری کے مرحلے سے بھی گزرنا پڑتا ہے۔ اور کبھی کبھی ایسا مرحلہ بھی آجاتا ہے جب ڈاکٹر بھی جواب دے دیتے ہیں اور مریض کے لواحقین سے کہتے ہیں کہ اس کے لئے دعا کریں۔ اب اللہ کے سوا اسے کوئی نہیں سچا سکتا۔ جسمانی بیماریوں کی طرح روحانی امراض کے علاج کے بھی تقریباً یہی تمام مراحل ہوتے ہیں۔ چھوٹے موٹے انفرادی گناہوں کا مداوا استغفار وغیرہ سے ہو جاتا ہے۔ اس سے زیادہ شدید روحانی بیماریوں کے لئے لوگ علماء اور متقی بزرگان سے دعا اور نصائح کے لئے رجوع کرتے ہیں۔ لیکن جب علماء اور بزرگان سمیت پوری قوم اجتماعی طور پر روحانی امراض کا شکار ہو جائے اور وہ کیفیت پیدا ہو جائے جسے قرآن میں [30:42] ظَهَرَ الْفَسَادُ فِي الْبَرِّ وَالْبَحْرِ۔ خشکی اور تری پر فساد غالب آگیا، سے ظاہر کیا گیا ہے۔ یعنی عوام بھی بگڑ گئے اور علماء و صوفیاء بھی۔ ایسے تاریک زمانہ میں جب ہر طرف ظلمات پھیل چکی ہوں، اللہ تعالیٰ کی طرف سے روحانی طبیب یعنی رسول اور نبی مبعوث کئے جاتے ہیں تاکہ وہ لوگوں کو اندھیروں سے نکال کر روشنی کی طرف لے جائیں۔

سورۃ الروم کی اس آیت کی تفسیر میں اکثر مفسرین نے حضرت قتادہؓ کی ایک روایت نقل کی ہے جس میں وہ کہتے ہیں: ”عن قتادۃ قوله: (ظَهَرَ
 الفسادُ في البَرِّ والبحرِ بما كسَبَتْ أَيْدِي النَّاسِ) قال: هذا قبل أن يبعث الله نبيه محمداً ﷺ، امتلأت ضلالة وظلماً،
 فلما بعث الله نبيه رجع راجعون من الناس.“ نبی اکرم ﷺ کی بعثت سے پہلے ایسا تھا کہ ہر طرف گمراہی اور تاریکی پھیل چکی تھی۔ پھر جب
 اللہ تعالیٰ نے اپنے نبی ﷺ کو مبعوث کیا تو لوگ آپ ﷺ کی طرف لوٹنے لگے۔

سیدنا حضرت اقدس مسیح موعود علیہ الصلوٰۃ والسلام فرماتے ہیں:

”اب اتمام حجت کے لئے میں یہ ظاہر کرنا چاہتا ہوں کہ اسی کے موافق جو ابھی میں نے ذکر کیا ہے خدائے تعالیٰ نے اس زمانہ کو تاریک یا کر اور
 دنیا کو غفلت اور کفر اور شرک میں غرق دیکھ کر ایمان اور صدق اور تقویٰ اور راست بازی کو زائل ہوتے ہوئے مشاہدہ کر کے مجھے بھیجا ہے کہ
 تا وہ دوبارہ دنیا میں علمی اور عملی اور اخلاقی اور ایمانی سچائی کو قائم کرے اور تا اسلام کو ان لوگوں کے حملہ سے بچائے جو فلسفیت اور نیچریت اور
 اباحت اور شرک اور دہریت کے لباس میں اس الٰہی باغ کو کچھ نقصان پہنچانا چاہتے ہیں سوائے حق کے طالبو سوچ کر دیکھو کہ کیا یہ وقت وہی
 وقت نہیں ہے جس میں اسلام کے لئے آسمانی مدد کی ضرورت تھی۔“ (آئینہ کمالات اسلام۔ روحانی خزائن۔ جلد 5، صفحہ 251)

”اور بعض نادانوں کا یہ خیال کہ گویا میں نے افتراء کے طور پر الہام کا دعویٰ کیا ہے غلط ہے بلکہ درحقیقت یہ کام اس قادر خدا کا ہے جس نے
 زمین و آسمان کو پیدا کیا اور اس جہان کو بنایا ہے۔ جس زمانہ میں لوگوں کا ایمان خدا پر کم ہو جاتا ہے اس وقت میرے جیسا ایک انسان پیدا کیا جاتا
 ہے اور خدا اس سے ہمکلام ہوتا ہے اور اس کے ذریعہ سے اپنے عجائب کام دکھاتا ہے۔ یہاں تک کہ لوگ سمجھ جاتے ہیں کہ خدا ہے۔ میں عام
 اطلاع دیتا ہوں کہ کوئی انسان خواہ ایشیائی ہو خواہ یورپین اگر میری صحبت میں رہے تو وہ ضرور کچھ عرصہ بعد میری ان باتوں کی سچائی کو معلوم
 کر لے گا“ (اشتبہ واجب الاظہار، مندرجہ کتاب البر یہ صفحہ 18، روحانی خزائن جلد 13)

وقت تھا وقتِ مسیحانہ کسی اور کا وقت میں نہ آتا تو کوئی اور ہی آیا ہوتا

سید ابوالاعلیٰ مودودی صاحب کا ضرورتِ نبوت کا اعتراف

”دنیا میں انسان کے لیے فکر و عمل کے بہت سے مختلف راستے ممکن ہیں اور عملاً موجود ہیں۔ ظاہر ہے کہ یہ سارے راستے بیک وقت تو حق
 نہیں ہو سکتے۔ سچائی تو ایک ہی ہے اور صحیح نظریہ حیات صرف وہی ہو سکتا ہے جو اس سچائی کے مطابق ہو۔ اور عمل کے بے شمار ممکن راستوں
 میں سے صحیح راستہ بھی صرف وہی ہو سکتا ہے جو صحیح نظریہ حیات پر مبنی ہو۔ اس صحیح نظریے اور صحیح راہ عمل سے واقف ہونا انسان کی سب
 سے بڑی ضرورت ہے، بلکہ اصل بنیادی ضرورت یہی ہے۔ کیونکہ دوسری تمام چیزیں تو انسان کی صرف اُن ضرورتوں کو پورا کرتی ہیں جو
 ایک اونچے درجے کا جانور ہونے کی حیثیت سے اس کو لاحق ہوا کرتی ہیں۔ مگر یہ ایک ضرورت ایسی ہے جو انسان ہونے کی حیثیت سے اس کو
 لاحق ہے۔ یہ اگر پوری نہ ہو تو اس کے معنی یہ ہیں کہ آدمی کی ساری زندگی ہی ناکام ہو گئی۔ اب غور کرو کہ جس خدا نے تمہیں وجود میں لانے

سے پہلے تمہارے لیے یہ کچھ سر و سامان مہیا کر کے رکھا اور جس نے وجود میں لانے کے بعد تمہاری حیوانی زندگی کی ایک ایک ضرورت کو پورا کرنے کا اتنی دقیقہ سنجی کے ساتھ اتنے بڑے پیمانے پر انتظام کیا، کیا اس سے تم یہ توقع رکھتے ہو کہ اس نے تمہاری انسانی زندگی کی اس سب سے بڑی اور اصلی ضرورت کو پورا کرنے کا بندوبست نہ کیا ہو گا؟ یہی بندوبست تو ہے جو نبوت کے ذریعہ سے کیا گیا ہے۔ اگر تم نبوت کو نہیں مانتے تو بتاؤ کہ تمہارے خیال میں خدا نے انسان کی ہدایت کے لیے اور کونسا انتظام کیا ہے؟ اس کے جواب میں تم نہ یہ کہہ سکتے ہو کہ خدا نے ہمیں راستہ تلاش کرنے کے لیے عقل و فکر دے رکھی ہے، کیونکہ انسانی عقل و فکر پہلے ہی بے شمار مختلف راستے ایجاد کر بیٹھی ہے جو راہِ راست کی صحیح دریافت میں اس کی ناکامی کا کھلا ثبوت ہے۔ اور نہ تم یہ ہی کہہ سکتے ہو کہ خدا نے ہماری رہنمائی کا کوئی انتظام نہیں کیا ہے، کیونکہ خدا کے ساتھ اس سے بڑھ کر بدگمانی اور کوئی نہیں ہو سکتی کہ وہ جانور ہونے کی حیثیت سے تو تمہاری پرورش اور تمہارے نشوونما کا اتنا مفصل اور مکمل انتظام کرے، مگر انسان ہونے کی حیثیت سے تم کو یونہی تاریکیوں میں بھٹکنے اور ٹھوکریں کھانے کے لیے چھوڑ دے۔“ (تفہیم القرآن سورۃ النحل زیر تفسیر آیت وَ عَلَى اللّٰهِ قَصْدُ السَّبِيلِ وَمِنْهَا جَاؤُا)

کیا صرف کتاب ہدایت دے سکتی ہے؟

ہمارے زمانے میں بعض لوگ یہ نکتہ اٹھاتے ہیں کہ ہمیں قرآن کریم جیسی مکمل کتاب کی موجودگی میں کسی پیغمبر اور ہادی کی ضرورت نہیں اور اب ہم اپنی تمام ضروریات اسی کتاب سے پوری کر سکتے ہیں۔ اس دعویٰ کے برعکس قرآن کریم کتاب اور استاد کو ایک دوسرے کیلئے لازم و ملزوم ٹھہراتا ہے۔ سورۃ ابراہیم کی مندرجہ ذیل آیت میں کہا گیا ہے کہ لوگوں کو اندھیروں سے نکال کر روشنی کی طرف لانار سول کا کام ہے جو وہ اللہ تعالیٰ کی طرف سے نازل کردہ کتاب کی مدد سے کرتا ہے

﴿ ابراہیم 2:14 ﴾ الرَّٰفِ كِتٰبٌ اَنْزَلْنٰهُ اِلَيْكَ لِتُخْرِجَ النَّاسَ مِنَ الظُّلُمٰتِ اِلَى النُّوْرِ ۗ يٰۤاٰدٰنِ رَبِّهٖمۡ اِلٰى صِرٰطِ الْعَزِيزِ الْحَمِيْدِ *

الف لام را۔ یہ ایک کتاب ہے جو ہم نے تیری طرف اتاری ہے تاکہ تو لوگوں کو ان کے رب کے حکم سے اندھیروں سے نور کی طرف نکالتے ہوئے اس راستہ پر ڈال دے جو کامل غلبہ والے (اور) صاحب حمد کا راستہ ہے۔

اس آیت میں قابل غور لفظ ”لِتُخْرِجَ“ ہے جس کا مطلب ہے کہ تاکہ تو لوگوں کو اندھیروں سے روشنی کی طرف نکالے۔ اگر یہ لفظ ”لِيُخْرِجَ“ ہوتا تو اس کا مطلب ہوتا کہ یہ کتاب لوگوں کو اندھیروں سے روشنی کی طرف نکالے۔ اس سے ثابت ہوا کہ غیر احمدیوں کا یہ دعویٰ کرنا کہ ہم خود کتاب پڑھ کر ہدایت پاسکتے ہیں قرآن کے خلاف اور کفار مکہ کا شیوہ ہے جن کے نزدیک نبی کی حیثیت ایک ڈاکیہ سے زیادہ نہیں جس کا کام صرف کتاب پہنچانا ہے۔ سورۃ بنی اسرائیل کی مندرجہ ذیل آیت میں کفار مکہ کے نبی اکرم ﷺ سے جو مطالبات اللہ تعالیٰ نے بیان کئے ہیں ان میں ایک مطالبہ یہ بھی تھا کہ آپ آسمان پر جا کر ہمارے لئے ایک کتاب لے آئیں جسے ہم پڑھیں۔

﴿بنی اسرائیل 17:94﴾ أَوْ يَكُونُ لَكَ بَيْتٌ مِّنْ زُخْرٍ أَوْ تَرْقَىٰ فِي السَّمَاءِ ط وَلَنْ نُؤْمِنَ بِرُؤْيَاكَ حَتَّىٰ نُنَزِّلَ عَلَيْكَ
كِتَابًا نَّفَرُوكَ ط قُلْ سُبْحَانَ رَبِّيَ هَلْ كُنْتُ إِلَّا بَشَرًا رَسُولًا *

یاتیرے لئے سونے کا کوئی گھر ہو یا تو آسمان میں چڑھ جائے۔ مگر ہم تیرے چڑھنے پر بھی ہرگز ایمان نہیں لائیں گے یہاں تک کہ تو ہم پر ایسی کتاب اتارے جسے ہم پڑھ سکیں۔ تو کہہ دے کہ میرا رب (ان باتوں سے) پاک ہے (اور) میں تو ایک بشر رسول کے سوا کچھ نہیں۔

اس آیت کریمہ میں لفظ ”نَفَرُوكَ“ بڑا غور طلب ہے۔ اس لفظ کا مطلب ہے ”ہم پڑھیں“۔ یعنی آپ کتاب لا کر ہمارے حوالے کر دیں اسے پڑھنے اور سمجھنے کا کام ہم خود ہی کر لیں گے۔

سفار مکہ کے اس مطالبہ اور استاد کی ضرورت کے انکار کے خیال کے برعکس اللہ تعالیٰ نے مندرجہ ذیل آیت کریمہ میں بیان فرمایا کہ نبی صرف کتاب کی صورت میں پیغام لانے والا ہی نہیں ہوتا بلکہ اس کی تلاوت کرنے والا اور اس کی تعلیم اور حکمت سکھانے والا اور اس کے ذریعے لوگوں کے نفوس کی پاکیزگی کرنے والا بھی ہوتا ہے۔ اس بناء پر کتاب کے ساتھ ساتھ ایک معلم ربانی کی ضرورت سے انکار نہیں کیا جاسکتا۔

﴿الجمعة 3:62﴾ هُوَ الَّذِي بَعَثَ فِي الْأُمِّيِّينَ رَسُولًا مِنْهُمْ يَتْلُو عَلَيْهِمْ آيَاتِهِ وَيُزَكِّيهِمْ وَيُعَلِّمُهُمُ الْكِتَابَ
وَالْحِكْمَةَ وَإِنْ كَانُوا مِنْ قَبْلُ لَفِي ضَلَالٍ مُّبِينٍ *

وہی ہے جس نے امی لوگوں میں انہی میں سے ایک عظیم رسول مبعوث کیا۔ وہ ان پر اس کی آیات کی تلاوت کرتا ہے اور انہیں پاک کرتا ہے اور انہیں کتاب کی اور حکمت کی تعلیم دیتا ہے جبکہ اس سے پہلے وہ یقیناً کھلی کھلی گمراہی میں تھے۔

کیا ہر نبی نئی شریعت لے کر آتا ہے؟

یہ کہنا کہ شریعت مکمل ہونے سے نبوت ختم ہو گئی کیونکہ ہر نبی شریعت لے کر آتا ہے، قرآن کریم سے ناواقفیت کی دلیل ہے جس میں یہ واضح طور پر لکھا ہے کہ ہر نبی شریعت لے کر نہیں آتا۔ کچھ انبیاء کو شریعت دی جاتی ہے اور کچھ انہی شریعتوں کے مطابق فیصلے کرتے اور لوگوں کو ان شریعتوں کی طرف دعوت دیتے رہے۔

﴿البقرة 2:254﴾ تِلْكَ الرُّسُلُ فَضَّلْنَا بَعْضَهُمْ عَلَىٰ بَعْضٍ مِنْهُمْ مَنْ كَلَّمَ اللَّهُ وَرَفَعَ بَعْضَهُمْ دَرَجَاتٍ ط ...

یہ وہ رسول ہیں جن میں سے بعض کو ہم نے بعض (دوسروں) پر فضیلت دی۔ بعض ان میں سے وہ ہیں جن سے اللہ نے کلام کیا اور ان میں سے بعض کو (بعض دوسروں سے) درجات میں بلند کیا۔

یہ بات صاف ظاہر ہے کہ ہر نبی اور رسول سے اللہ تعالیٰ کلام کرتا ہے۔ بغیر کلام کے کوئی بھی شخص نبی اور رسول نہیں بن سکتا۔ لہذا سورہ بقرہ کی اس مندرجہ بالا آیت میں کچھ انبیاء سے کلام کرنے کا مطلب ہے کہ انہیں شریعت دی گئی اور بعض کے صرف درجات بلند کرنے کا مطلب ہے کہ انہیں کوئی نئی شریعت نہیں دی گئی بلکہ اللہ تعالیٰ نے ان کے درجات کی بلندی اس طرح فرمائی کہ انہیں نبوت کا اعلیٰ مقام عطا فرما کر پرانی شریعت کو دوبارہ زندہ کرنے کی ذمہ داری بخشی۔ اللہ تعالیٰ فرماتا ہے کہ اُس نے حضرت موسیٰ کو جو کتاب دی وہ بنی اسرائیل کے لئے تمام اور تفصیلی مقام رکھتی تھی

﴿الانعام۔ 6:155﴾ ثُمَّ آتَيْنَا مُوسَى الْكِتَابَ تَمَامًا عَلَى الَّذِي أَحْسَنَ وَتَفْصِيلًا لِّكُلِّ شَيْءٍ وَهُدًى وَرَحْمَةً لَّعَلَّهُمْ بِلِقَاءِ رَبِّهِمْ يُؤْمِنُونَ

پھر موسیٰ کو بھی ہم نے کتاب دی جو ہر اس شخص کی ضروریات پر پوری اترتی تھی جو احسان سے کام لیتا، اور ہر چیز کی تفصیل پر مشتمل تھی اور ہدایت تھی اور رحمت تھی تاکہ وہ اپنے رب کی لقا پر ایمان لے سکیں۔

لیکن اس کے باوجود حضرت موسیٰ کے بعد بنی اسرائیل میں کے بیشمار انبیاء مبعوث ہوئے جو تورات کے مطابق فیصلے کرتے رہے۔

﴿المائدہ 5:45﴾ إِنَّا أَنْزَلْنَا التَّوْرَةَ فِيهَا هُدًى وَ نُورٌ جَ يَحْكُمُ بِهَا النَّبِيُّونَ الَّذِينَ أَسْلَمُوا لِلَّذِينَ هَادُوا
وَالْأَحْبَابُ ...

یقیناً ہم نے تورات اتاری اس میں ہدایت بھی تھی اور نور بھی۔ اس سے انبیاء جنہوں نے اپنے آپ کو (کلیۃ اللہ کے) فرمانبردار بنا دیا تھا یہود کیلئے فیصلہ کرتے تھے۔

ثابت ہوا کہ ہر نبی کیلئے صاحب شریعت و صاحب کتاب ہونا لازمی امر نہیں۔ لہذا جہاں تک دین مکمل ہونے کا تعلق ہے تو یہ غیر تشریحی نبوت ملنے میں کوئی روک نہیں۔ اسی غیر تشریحی نبوت کا دعویٰ سیدنا حضرت اقدس مسیح موعود علیہ الصلوٰۃ والسلام نے کیا۔

آب آب کر مویوں پترا

جب غیر احمدیوں کو احمدیت یعنی حقیقی اسلام کی تبلیغ کی جاتی ہے تو وہ کہتے ہیں کہ ہمارے پاس قرآن مجید کی شکل میں اکمل کتاب و شریعت موجود ہے۔ اس کی موجودگی میں ہمیں کسی رسول کی ضرورت نہیں۔ خرابی بس یہی ہے کہ ہم اس کی طرف توجہ نہیں کر رہے، اس پر عمل نہیں کر رہے۔ گویا خرابی ہم میں ہے دین میں نہیں۔ اس طرح انہوں نے رسول اور نبی کا کردار بس اس حد تک محدود کر دیا کہ وہ صرف شریعت ہی لاتے ہیں، اس کے علاوہ ان کا اور کوئی کام نہیں ہوتا۔ غیر احمدیوں کے اس عذر کی مثال اس طرح سے ہے کہ ایک لڑکا ایران سے ہو کر پنجاب واپس آیا تو اسے ہر وقت فارسی بولنے کا بہت شوق تھا۔ ایک دن وہ سخت بیمار ہو گیا اور شدید بخار کی حالت میں اپنی ان پڑھ ماں سے آب آب کہتا رہتا یعنی مجھے پانی دو۔ بیچارہ ان پڑھ ماں کو آب کا مطلب پتہ نہیں تھا اور وہ پریشان تھی کہ بیٹا پتہ نہیں کیا کہہ رہا ہے۔ اسی حالت میں وہ مر گیا۔ بعد میں لوگوں نے اسے بتایا کہ وہ پانی مانگ رہا تھا جو کہ سر ہانے دھرا

تھا۔ اس پر وہ ماں بولی، ”آب آب کر مویوں پترافارسیاں گھر گالے“ یعنی اے بیٹا تو آب آب کرتا مر گیا۔ فارسی نے میرا گھر تباہ کر دیا۔ یہی حال غیر احمدیوں کا ہے۔ اکمل شریعت سرہانے دھری ہے لیکن وہ اس سے بے خبر روز بروز مرتے جا رہے ہیں۔ ان کے اپنے اعترافات کے مطابق، جو آگے چل کر بیان کئے جائیں گے، یہ قرآن کو مکمل طور پر ترک کر چکے ہیں اور ان پر یہ آیت پوری طرح صادق آچکی ہے

﴿25:31﴾ وَقَالَ الرَّسُولُ لِيَرْبِّ إِنَّ قَوْمِي اتَّخَذُوا هَذَا الْقُرْآنَ مَهْجُورًا

اور رسول کہے گا میرے رب! یقیناً میری قوم نے اس قرآن کو متروک کر چھوڑا ہے۔

پھر ترک قرآن کے نتیجے میں ایسا ہوتا ہے کہ یہ تارک قرآن لوگ اللہ کی کتاب کے خلاف گناہ و جرائم کرتے ہوئے وقت کے نبی کے دشمن بن جاتے ہیں۔

﴿25:32﴾ وَكَذَلِكَ جَعَلْنَا لِكُلِّ نَبِيٍّ عَدُوًّا مِّنَ الْمُجْرِمِينَ ۗ وَكَفَىٰ بِرَبِّكَ هَادِيًّا وَنَصِيرًا

اور اسی طرح ہم ہر نبی کے لئے مجرموں میں سے دشمن بنا دیتے ہیں۔ اور بہت کافی ہے تیرا رب بطور ہادی اور بطور مددگار۔

اللہ تعالیٰ نے قرآن میں ابتداء ہی میں سورۃ البقرۃ کے اندر یہودی بد اعمالیوں کا تفصیلاً ذکر کر کے مسلمانوں کو تنبیہ کر دی کہ تم سے پہلے یہ قوم تھی جسے اللہ نے تمام جہانوں پر فضیلت دی، انہیں کتاب دی، ان میں پے درپے رسول بھیجے لیکن پھر ان کی بد اعمالیوں، اللہ کی نافرمانیوں، کتاب کو پس پشت پھینک دینے اور رسولوں کے انکار کے باعث انہیں اللہ کے غضب اور ذلت کا مورد بنایا۔

اکمل کتاب لیکن ابتر حالت

اکمل اور محفوظ شریعت و کتاب پاس ہونے کے باوجود مسلمان انفرادی اور اجتماعی طور پر مندرجہ ذیل گناہوں بلکہ جرائم کی ابتر حالت میں ملوث ہیں:

- فرقہ واریت کا شکار ہیں جسے اللہ نے قرآن میں شرک اور عذاب قرار دیا ہے،
- کتاب و سنت کو چھوڑ کر اپنے اپنے فرقے کے علماء کی اندھی پیروی کرتے ہیں جسے اللہ تعالیٰ نے ﴿9:31﴾ میں انہیں اللہ کے علاوہ رب بنانے سے تعبیر کیا ہے۔

• دین میں اختلافات کا شکار ہو کر آپس میں بغاوت کرتے ہوئے کسی کی بات نہیں مانتے،

• اللہ کے احکامات سے سرکشی کرتے ہیں جس کا نتیجہ اللہ تعالیٰ نے سورہ ط میں عذاب اور ہلاکت قرار دیا ہے (20:82)

- اسلامی تعلیم کے مطابق ہر مسلمان کی جان مال اور آبرو دوسرے مسلمان کے لئے حرام ہے لیکن مسلمان بیدھڑک ایک دوسرے کو قتل کرتے اور مال و آبرو بیدردی سے لوٹتے ہیں،
- علماء عمومی طور پر گمراہ اور بد اعمال ہیں،
- مدارس میں قاری بچوں سے زیادتیاں کرتے اور انہیں قتل کرتے ہیں،
- قبر پرستی کرتے، غیر اللہ کو مدد کے لئے پکارتے ہیں،
- مساجد فتنوں کا گڑھ بن چکی ہیں،
- صحابہ کرامؓ پر لعن طعن کرتے اور خلفائے ثلاثہ کو مرتد و منافق قرار دیتے ہیں،
- ایک گروہ احادیث کو یکسر مسترد کرتا ہے تو دوسرا گروہ انہیں قرآن پر قاضی قرار دیتا ہے؛
- سیاسی معاشی اخلاقی روحانی علمی دینی زوال کا ایک لمبے عرصے سے مسلسل شکار ہوتے چلے جا رہے ہیں وغیرہ وغیرہ
- مسلمانوں کی اکثریت اعتقاداً انہیں عملاً منافق ہے

عن أبي هريرة رضي الله عنه، عن النبي صلوات الله عليه وسلم قال " آية المنافق ثلاث إذا حدث كذب ، وإذا وعد أخلف ، وإذا أؤتمن خان (بخاری کتاب الایمان باب علامۃ المنافق)

حضرت ابو ہریرہ رضی اللہ عنہ روایت کرتے ہیں کہ رسول اللہ صلوات اللہ علیہ وسلم نے فرمایا، منافق کی علامتیں تین ہیں۔ جب بات کرے جھوٹ بولے، جب وعدہ کرے اس کے خلاف کرے اور جب اس کو امین بنایا جائے تو خیانت کرے۔

عَنْ عَبْدِ اللَّهِ بْنِ عَمْرٍو رضي الله عنه قَالَ قَالَ رَسُولُ اللَّهِ صلوات الله عليه وسلم أَرْبَعٌ مَنْ كُنَّ فِيهِ كَانَ مُنَافِقًا خَالِصًا وَمَنْ كَانَتْ فِيهِ خَلَّةٌ مِنْهُنَّ كَانَتْ فِيهِ خَلَّةٌ مِنْ نِفَاقٍ حَتَّى يَدْعَهَا إِذَا حَدَّثَ كَذَبَ وَإِذَا عَاهَدَ غَدَرَ وَإِذَا وَعَدَ أَخْلَفَ وَإِذَا خَاصَمَ فَجَرَ (صحیح مسلم کتاب الایمان باب خصالۃ المنافق)

عبداللہ ابن عمر رضی اللہ عنہما سے روایت ہے کہ رسول اللہ صلوات اللہ علیہ وسلم نے فرمایا کہ جس شخص میں یہ چاروں خصلتیں جمع ہو جائیں تو وہ خالص منافق ہے اور جس میں ان میں سے کوئی ایک خصلت پائی جائے تو سمجھ لو کہ اس میں منافق کی ایک خصلت پیدا ہو گئی جب تک کہ اس کو چھوڑ نہ دے جب بات کرے تو جھوٹ بولے جب عہد کرے تو توڑ ڈالے جب وعدہ کرے تو وعدے کی خلاف ورزی کرے اور جب جھگڑا

کرے تو آپ سے باہر ہو جائے سفیان کی حدیث میں یوں ہے کہ جس شخص میں ان میں سے کوئی ایک خصلت ہوگی اس میں نفاق کی علامت ہوگی۔

سَمِعْتُ رَسُولَ اللَّهِ ﷺ يَقُولُ بَيْنَ الرَّجُلِ وَبَيْنَ الشِّرْكِ وَالْكُفْرِ تَزُكُّ الصَّلَاةِ (مسلم کتاب الایمان باب نماز چھوڑنے پر کفر کے اطلاق کا بیان)

حضرت جابرؓ فرماتے ہیں کہ میں نے رسول اللہ ﷺ کو یہ فرماتے ہوئے سنا کہ انسان اور اس کے کفر و شرک کے درمیان نظر آنے والا فرق نماز چھوڑنے کا فرق ہے۔

اللہ تعالیٰ نے ایمان اور عمل صالح کو ایک دوسرے کے ساتھ لازم و ملزوم قرار دیا ہے اور ان لوگوں کو بڑے مجرم قرار دیا ہے جو ایمان رکھنے، کتاب پاس ہونے اور اسے پڑھتے رہنے کے باوجود اس پر عمل نہیں کرتے۔

﴿2:45﴾ أَتَأْمُرُونَ النَّاسَ بِالْبِرِّ وَتَنْسَوْنَ أَنْفُسَكُمْ وَأَنْتُمْ تَتْلُونَ الْكِتَابَ أَفَلَا تَعْقِلُونَ

کیا تم لوگوں کو نیکی کا حکم دیتے ہو اور خود اپنے آپ کو بھول جاتے ہو جب کہ تم کتاب بھی پڑھتے ہو۔ آخر تم عقل کیوں نہیں کرتے؟

﴿2:114﴾ وَقَالَتِ الْيَهُودُ لَيْسَتِ النَّصْرَىٰ عَلَىٰ شَيْءٍ وَقَالَتِ النَّصْرَىٰ لَيْسَتِ الْيَهُودُ عَلَىٰ شَيْءٍ وَهُمْ يَتْلُونَ الْكِتَابَ كَذَلِكَ قَالَ الَّذِينَ لَا يَعْلَمُونَ مِثْلَ قَوْلِهِمْ فَاللَّهُ يَحْكُمُ بَيْنَهُمْ يَوْمَ الْقِيَامَةِ فِيمَا كَانُوا فِيهِ يَخْتَلِفُونَ

اور یہود کہتے ہیں کہ نصاریٰ (کی بنا) کسی چیز پر نہیں اور نصاریٰ کہتے ہیں کہ یہود (کی بنا) کسی چیز پر نہیں حالانکہ وہ کتاب پڑھتے ہیں۔ اسی طرح ان لوگوں نے بھی جو کچھ علم نہیں رکھتے ان کے قول کے مشابہ بات کی۔ پس اللہ قیامت کے روز ان کے درمیان ان باتوں کا فیصلہ کرے گا جن میں وہ اختلاف کرتے تھے۔

اللہ تعالیٰ نے حضرت نوح علیہ السلام کے بیٹے کو اس بناء پر ان کے اہل میں شامل نہیں کیا کیونکہ اس کا عمل غیر صالح تھا:

﴿11:47﴾ قَالَ يٰنُوحُ إِنَّهُ لَيْسَ مِنَ أَهْلِكَ إِنَّهُ عَمَلٌ غَيْرُ صَالِحٍ * فَلَا تَسْعَنْ مَّا لَيْسَ لَكَ بِهِ عِلْمٌ إِنِّي أَعِظُكَ أَنْ تَكُونَ مِنَ الْجَاهِلِينَ

اس نے کہاے نوح! یقیناً وہ تیرے اہل میں سے نہیں۔ بلاشبہ وہ تو سراپا ایک ناپاک عمل تھا۔ پس مجھ سے وہ نہ مانگ جس کا تجھے کچھ علم نہیں۔ میں تجھے نصیحت کرتا ہوں مبادا تو جاہلوں میں سے ہو جائے۔

حضرت امام بخاریؒ کے زمانہ میں مرجہ فرقتہ کا فتنہ پھیل رہا تھا جو محض ایمان کو نجات کا باعث سمجھتے تھے اور عمل کو ضروری نہیں سمجھتے تھے۔ ان کی تردید میں حضرت امام بخاریؒ نے بخاری کتاب الایمان میں ایک باب باندھ کر اس کا نام ”من قال ان الایمان هو العمل“ رکھا ہے یعنی ایمان اصل میں عمل ہی ہے اور اس کی بنیاد قرآن مجید کی چند آیات پر رکھی ہے جن میں اعمال صالحہ کرنے والوں کو جنت کی بشارت اور نہ کرنے والوں کو جہنم کی وعید سنائی گئی ہے۔

صحیح مسلم کتاب الایمان باب الْمُبَادَرَةُ بِالْأَعْمَالِ قَبْلَ تَطَاهُرِ الْفِتَنِ اور سنن الترمذی ابواب الفتن باب سَتَتُّوْنَ فِتْنًا كَقَطْعِ اللَّيْلِ الْمُظْلِمِ اور مسند احمد مسند ابوہریرہؓ میں درج ایک حدیث کے مطابق نبی اکرم ﷺ نے فرمایا کہ دور فتن میں آدمی صبح کو مومن ہو گا تو شام کو کافر یا پھر شام کو مومن ہو گا تو صبح کو کافر اور وہ اپنے دین کو دنیا کے عوض بیچ ڈالے گا

پھر اسی کتاب میں باب رفاشاء السلام من الإسلام میں حدیث درج کی ہے جس میں نبی اکرم ﷺ فرماتے ہیں کہ سب سے بہترین اسلام یہ ہے کہ تم کھانا کھاؤ اور ہر شخص کو سلام کرو چاہے تم اسے جانتے ہو یا نہیں جانتے۔ یہاں بھی نبی اکرم ﷺ نے عمل کو اسلام بلکہ بہترین اسلام قرار دیا ہے۔

پھر یہ کہ پچھلے زمانوں کے وہ لوگ جو بے عملی کی حالت میں مر گئے اور اب بھی مرتے جا رہے ہیں ان کی نجات کیسے ہوگی؟ وہ اللہ کو کیا جواب دیں گے کہ اکمل کتاب و شریعت کے ہوتے ہوئے بھی انہوں نے اس پر کیوں عمل نہیں کیا؟ اللہ اور رسول اللہ ﷺ نے جل اللہ کو اکٹھا ہو کر مضبوطی سے پکڑنے، صادقین کے ساتھ ہونے اور رکوع کرنے والوں کے ساتھ رکوع کرنے کے ساتھ ساتھ امام اور جماعت کو مضبوطی سے پکڑنے کا جو حکم دیا تھا اس پر کیوں عمل نہیں کیا؟

بے شک دین اسلام حقوق اللہ یعنی عبادات کے بارے میں جبر و اکراہ سے نہیں بلکہ وعظ و نصیحت سے کام لیتے ہوئے امر بالمعروف اور نہی عن المنکر کی تلقین کرتا ہے لیکن حقوق العباد یعنی معاملات کے نفاذ اور ان سے روگردانی کرنے والوں کی سزا کے بارے میں ایک نظام ہمارے سامنے رکھتا ہے۔ ان دونوں حقوق کی پاسداری سے ہی ایک اسلامی معاشرہ تشکیل پاتا ہے۔ دنیا میں جب بھی کوئی ریاست اور ادارہ قوانین بناتا ہے تو اس کے نفاذ اور عمل کو یقینی بنانے کے لئے ایک نظام وضع کرتا ہے۔ اگر ایسا نہ ہو تو ملک میں ہر طرف بد امنی لاقانونیت اور انتشار پھیل جائے۔ حیرت ہے کہ سیاسی سماجی اور معاشرتی اور معاشی طور پر تو قوانین بنانے کے ساتھ ساتھ ان کے نفاذ کو بھی یقینی بنایا جائے اور حکومت و ریاست کے ایسے نمائندگان اور اہلکاران مقرر کئے جائیں جو ان قوانین کے نفاذ و عمل کو یقینی بنائیں اور ان کی خلاف ورزی پر سزائیں دیں لیکن احکم الحاکمین خدا کی طرف سے نازل کئے گئے دین میں ایسا کوئی نظام موجود نہ ہو، امت میں امر بالمعروف و نہی عن المنکر کرنے والا کوئی گروہ موجود نہ ہو اور جب علماء، جن کا یہ کام ہے وہ اسے ترک کر کے سیاست و اقتدار کی جنگ میں کود جائیں پھر بھی اللہ کی طرف سے انہیں نصیحت کرنے والا، بشارت و انذار کرنے والا، ظلمات سے نور کی طرف لانے والا کوئی نہ آئے! مسلمانوں کے موجودہ حالات خود ان کے ہر طبقے کے اعترافات کے مطابق الہی قوانین کی خلاف ورزی کی سزا ہیں۔

قرآنِ کریم کی رُو سے رسل اور انبیاء علیہم السلام مندرجہ ذیل کاموں کے لئے آتے ہیں:

بطور حکم اختلافات کا فیصلہ کرنے کے لئے

﴿2:214﴾ كَانَ النَّاسُ أُمَّةً وَاحِدَةً فَبَعَثَ اللَّهُ النَّبِيِّنَ مُبَشِّرِينَ وَمُنذِرِينَ وَأَنْزَلَ مَعَهُمُ الْكِتَابَ بِالْحَقِّ لِيَحْكُمَ بَيْنَ النَّاسِ فِي مَا اخْتَلَفُوا فِيهِ ۗ وَمَا اخْتَلَفَ فِيهِ إِلَّا الَّذِينَ أُوتُوهُ مِنْ بَعْدِ مَا جَاءَتْهُمْ الْبَيِّنَاتُ بَغْيًا بَيْنَهُمْ ۗ فَهَدَى اللَّهُ الَّذِينَ آمَنُوا لِمَا اخْتَلَفُوا فِيهِ مِنَ الْحَقِّ بِإِذْنِهِ ۗ وَاللَّهُ يَهْدِي مَنْ يَشَاءُ إِلَى صِرَاطٍ مُسْتَقِيمٍ

تمام انسان ایک ہی امت تھے۔ پس اللہ نے نبی مبعوث کئے اس حال میں کہ وہ بشارت دینے والے تھے اور انذار کرنے والے تھے۔ اور ان کے ساتھ حق پر مبنی کتاب بھی نازل کی تاکہ وہ لوگوں کے درمیان ان امور میں فیصلہ کرے جن میں انہوں نے اختلاف کیا۔ اور اس (کتاب) میں اختلاف نہیں کیا مگر باہم بغاوت کی بنا پر انہی لوگوں نے، جنہیں وہدی گئی تھی، بعد اس کے کہ کھلی کھلی نشانیاں ان کے پاس آچکی تھیں۔ پس اللہ نے ان لوگوں کو اپنے اذن سے ہدایت دیدی جو ایمان لائے تھے بسبب اس کے کہ انہوں نے اس میں حق کے باعث اختلاف کیا تھا اور اللہ جسے چاہے صراطِ مستقیم کی طرف ہدایت دیتا ہے۔

اظہارِ دین یعنی غلبہ دین کرنے

﴿9:33﴾ هُوَ الَّذِي أَرْسَلَ رَسُولَهُ بِالْهُدَىٰ وَدِينِ الْحَقِّ لِيُظْهِرَهُ عَلَى الدِّينِ كُلِّهِ ۗ وَلَوْ كَرِهَ الْمُشْرِكُونَ

وہی ہے جس نے اپنے رسول کو ہدایت اور دین حق کے ساتھ بھیجا تاکہ وہ اسے سب دینوں پر غالب کر دے خواہ مشرک کیسا ہی ناپسند کریں۔

﴿48:29﴾ هُوَ الَّذِي أَرْسَلَ رَسُولَهُ بِالْهُدَىٰ وَدِينِ الْحَقِّ لِيُظْهِرَهُ عَلَى الدِّينِ كُلِّهِ ۗ وَكَفَىٰ بِاللَّهِ شَهِيدًا

وہی ہے جس نے اپنے رسول کو ہدایت اور دین حق کے ساتھ بھیجا تاکہ وہ اسے دین (کے ہر شعبہ) پر کلیتہً غالب کر دے۔ اور گواہ کے طور پر اللہ بہت کافی ہے۔

﴿61:10﴾ هُوَ الَّذِي أَرْسَلَ رَسُولَهُ بِالْهُدَىٰ وَدِينِ الْحَقِّ لِيُظْهِرَهُ عَلَى الدِّينِ كُلِّهِ ۗ وَلَوْ كَرِهَ الْمُشْرِكُونَ

وہی ہے جس نے اپنے رسول کو ہدایت اور دین حق کے ساتھ بھیجا تاکہ وہ اسے دین (کے ہر شعبہ) پر کلیتہً غالب کر دے خواہ مشرک برا منائیں۔

توحید کے قیام، عبادت الہی کی تلقین اور کفر و شرک سے روکنے

سورۃ آل عمران ﴿3:80﴾ مَا كَانَ لِبَشَرٍ أَنْ يُؤْتِيَهُ اللَّهُ الْكِتَابَ وَالْحُكْمَ وَالنُّبُوَّةَ ثُمَّ يَقُولَ لِلنَّاسِ كُونُوا عِبَادًا لِي مِنْ دُونِ اللَّهِ وَلَكِنْ كُونُوا رَبَّنِيْنَ بِمَا كُنْتُمْ تُعَلِّمُونَ الْكِتَابَ وَبِمَا كُنْتُمْ تَدْرُسُونَ ﴿3:81﴾ وَلَا يَأْمُرُكُمْ أَنْ تَتَّخِذُوا الْمَلَائِكَةَ وَالنَّبِيِّنَ أَوْلِيَاءَ أَيَأْمُرُكُمْ بِالْكَفْرِ بَعْدَ إِذْ أَنْتُمْ مُسْلِمُونَ

کسی بشر کے لئے یہ ممکن نہیں کہ اللہ اسے کتاب اور حکمت اور نبوت دے پھر وہ لوگوں سے یہ کہے کہ اللہ کے علاوہ میری عبادت کرنے والے بن جاؤ۔ بلکہ (وہ تو یہی کہتا ہے کہ) ربانی ہو جاؤ، بوجہ اس کے کہ تم کتاب پڑھاتے ہو اور بوجہ اس کے کہ تم (اسے) پڑھتے ہو۔ اور نہ وہ تمہیں یہ حکم دے سکتا ہے کہ تم فرشتوں اور نبیوں کو ہی رب بنا بیٹھو۔ کیا وہ تمہیں کفر کی تعلیم دے گا بعد اس کے کہ تم فرمانبردار ہو چکے ہو۔

تلاوت آیات تعلیم کتاب و حکمت اور تزکیہ نفس کرنے کے لئے

﴿2:130﴾ رَبَّنَا وَابْعَثْ فِيهِمْ رَسُولًا مِنْهُمْ يَتْلُوا عَلَيْهِمْ آيَاتِكَ وَيُعَلِّمُهُمُ الْكِتَابَ وَالْحِكْمَةَ وَيُزَكِّيهِمْ إِنَّكَ أَنْتَ الْعَزِيزُ الْحَكِيمُ

اور اے ہمارے رب! تو ان میں انہی میں سے ایک عظیم رسول مبعوث کر جو ان پر تیری آیات کی تلاوت کرے اور انہیں کتاب کی تعلیم دے اور (اس کی) حکمت بھی سکھائے اور ان کا تزکیہ کر دے۔ یقیناً تو ہی کامل غلبہ والا (اور) حکمت والا ہے۔

﴿2:152﴾ كَمَا أَرْسَلْنَا فِيكُمْ رَسُولًا مِنْكُمْ يَتْلُوا عَلَيْكُمْ آيَاتِنَا وَيُزَكِّيكُمْ وَيُعَلِّمُكُمُ الْكِتَابَ وَالْحِكْمَةَ وَيُعَلِّمُكُمْ مَا لَمْ تَكُونُوا تَعْلَمُونَ *

جیسا کہ ہم نے تمہارے اندر تم ہی میں سے رسول بھیجا ہے جو تم پر ہماری آیات پڑھ کر سناتا ہے اور تمہیں پاک کرتا ہے اور تمہیں کتاب اور (اس کی) حکمت سکھاتا ہے اور تمہیں ان باتوں کی تعلیم دیتا ہے جن کا تمہیں پہلے کچھ علم نہ تھا۔

بشارت دینے اور انذار کرنے کے لئے

﴿6:49﴾ وَمَا نُرْسِلُ الْمُرْسَلِينَ إِلَّا مَبَشِّرِينَ وَمُنذِرِينَ فَمَنْ أَمَنَّ وَاصْلَحَ فَلَا خَوْفٌ عَلَيْهِمْ وَلَا هُمْ يَحْزَنُونَ

اور ہم پیغمبر نہیں بھیجتے مگر اس حیثیت میں کہ وہ بشارت دینے والے اور انذار کرنے والے ہوتے ہیں۔ پس جو ایمان لے آئے اور اصلاح کرے تو ان پر کوئی خوف نہیں اور نہ وہ کوئی غم کریں گے۔

لوگوں کی سرکشی دور کرنے

﴿79:18﴾ اِذْهَبْ اِلَى فِرْعَوْنَ اِنَّهُ طَغٰی ﴿79:19﴾ فَقُلْ هَلْ لَكَ اِلٰی اَنْ تَتَوَكَّلٰی ﴿79:20﴾ وَاَهْدِيْكَ اِلَى رَبِّكَ فَتَخْشٰی

(کہ) فرعون کی طرف جا۔ یقیناً اس نے سرکشی کی ہے۔ پس پوچھ کیا تیرے لئے ممکن ہے کہ تو پاکیزگی اختیار کرے؟ اور میں تجھے تیرے رب کی طرف ہدایت دوں تاکہ تو ڈرے؟

ظلمات سے نکال کر نور میں لانے کے لئے

﴿14:2﴾ اَلرَّكٰبُ اَنْزَلْنٰهُ اِلَيْكَ لِتُخْرِجَ النَّاسَ مِنَ الظُّلُمٰتِ اِلَى النُّوْرِۗ اِنَّ ذٰلِكَ رِبِّهِمْ اِلَى صِرٰطِ الْعَزِيْزِ الْحَمِيْدِ ۙ

آنا اللہ تعالیٰ: میں اللہ ہوں۔ میں دیکھتا ہوں۔ یہ ایک کتاب ہے جو ہم نے تیری طرف اتاری ہے تاکہ تو لوگوں کو ان کے رب کے حکم سے اندھیروں سے نور کی طرف نکالتے ہوئے اس راستہ پر ڈال دے جو کامل غلبہ والے (اور) صاحبِ حمد کا راستہ ہے۔

﴿14:6﴾ وَاَلْقَدْ اَرْسَلْنَا مُوسٰی بِآيٰتِنَا اَنْ اَخْرِجْ قَوْمَكَ مِنَ الظُّلُمٰتِ اِلَى النُّوْرِۗ وَاذْكُرْهُمْ بِآيٰتِنَاۤ اِنَّ فِيْ ذٰلِكَ لَاٰيٰتٍ لِّكُلِّ صَبَّارٍ شٰكُوْرٍ

اور یقیناً ہم نے موسیٰ کو اپنے نشانات کے ساتھ (یہ اذن دے کر) بھیجا کہ اپنی قوم کو اندھیروں سے روشنی کی طرف نکال لا اور انہیں اللہ کے دن یاد کر۔ یقیناً اس میں ہر بہت صبر کرنے والے (اور) بہت شکر کرنے والے کے لئے بہت سے نشانات ہیں۔

﴿57:10﴾ هُوَ الَّذِيْ يُنَزِّلُ عَلٰی عَبْدِهٖ آيٰتٍۭ يَّبَيِّنُ لِيْخْرِجَ جُمْهُم مِّنَ الظُّلُمٰتِ اِلَى النُّوْرِۗ وَاِنَّ اللّٰهَ بِكُمْ لَرَءُوْفٌ رَّحِيْمٌ

وہی ہے جو اپنے بندے پر روشن آیات اتارتا ہے تاکہ وہ تمہیں اندھیروں سے نور کی طرف نکال لے جائے اور یقیناً اللہ تم پر بہت مہربان (اور) بار بار رحم کرنے والا ہے

جب لوگ ضلال میں کا شکار ہو جائیں

﴿62:3﴾ هُوَ الَّذِيْ بَعَثَ فِي الْاُمَمِيْنَ رَسُوْلًا مِّنْهُمْۙ يَتْلُوْا عَلَيْهِمْ اٰیٰتِهٖ وَيُزَكِّيْهِمْ وَيُعَلِّمُهُمُ الْكِتٰبَ وَالْحِكْمَةَ * وَاِنْ كَانُوْا مِنْ قَبْلُ لَفِي ضَلٰلٍ مُّبِيْنٍ ۙ

وہی ہے جس نے اُمی لوگوں میں انہی میں سے ایک عظیم رسول مبعوث کیا۔ وہ ان پر اس کی آیات کی تلاوت کرتا ہے اور انہیں پاک کرتا ہے اور انہیں کتاب کی اور حکمت کی تعلیم دیتا ہے جبکہ اس سے پہلے وہ یقیناً کھلی کھلی گمراہی میں تھے۔

﴿6:75﴾ وَإِذْ قَالَ إِبْرَاهِيمُ لِأَبْنَيْهِ أَرَأَيْتَ اتَّخَذُوا صُنَامًا أَلِهَةً إِنِّي أَرَاكَ وَقَوْمَكَ فِي ضَلَالٍ مُّبِينٍ

اور (یاد کر) جب ابراہیم نے اپنے باپ آزر سے کہا کیا تو بتوں کو بطور معبود پکڑ بیٹھا ہے؟ یقیناً میں تجھے اور تیری قوم کو کھلی کھلی گمراہی میں پاتا ہوں۔

جب مؤمنین بھی ضلال میں کا شکار ہو جائیں

﴿3:165﴾ لَقَدْ مَنَّ اللَّهُ عَلَى الْمُؤْمِنِينَ إِذْ بَعَثَ فِيهِمْ رَسُولًا مِنْ أَنْفُسِهِمْ يَتْلُوا عَلَيْهِمْ آيَاتِهِ وَيُزَكِّيهِمْ وَيُعَلِّمُهُمُ الْكِتَابَ وَالْحِكْمَةَ وَإِنْ كَانُوا مِنْ قَبْلُ لِنَاقٍ ضَلَالٍ مُّبِينٍ

یقیناً اللہ نے مومنوں پر احسان کیا جب اس نے ان کے اندر انہی میں سے ایک رسول مبعوث کیا۔ وہ ان پر اس کی آیات کی تلاوت کرتا ہے اور انہیں پاک کرتا ہے اور انہیں کتاب اور حکمت سکھاتا ہے۔ جبکہ اس سے پہلے وہ یقیناً کھلی کھلی گمراہی میں مبتلا تھے۔

جب نزول کتاب پر طویل مدت کے بعد لوگوں کے دل سخت ہو جائیں

﴿57:17﴾ الَّذِينَ آمَنُوا أَنْ تَخْشَعَ قُلُوبُهُمْ لِذِكْرِ اللَّهِ وَمَا نَزَلَ مِنَ الْحَقِّ وَلَا يَكُونُوا كَالَّذِينَ أُوتُوا الْكِتَابَ مِنْ قَبْلُ فَطَالَ عَلَيْهِمُ الْأَمَدُ فَقَسَتْ قُلُوبُهُمْ وَكَثِيرٌ مِنْهُمْ فَاسِقُونَ ﴿57:18﴾ إِغْلَبُوا أَنَّ اللَّهَ يُحْيِي الْأَرْضَ بَعْدَ مَوْتِهَا قَدْ بَيَّنَّا لَكُمْ الْآيَاتِ لَعَلَّكُمْ تَعْقِلُونَ

کیا ان لوگوں کے لئے جو ایمان لائے وقت نہیں آیا کہ اللہ کے ذکر اور اس حق (کے رعب) سے جو اترتا ہے ان کے دل پھٹ کر گر جائیں اور وہ ان لوگوں کی طرح نہ بنیں جو پہلے کتاب دیئے گئے تھے؟ پس ان پر زمانہ طول پکڑ گیا تو ان کے دل سخت ہو گئے اور بہت سے ان میں سے بد عہد تھے۔ جان لو کہ اللہ زمین کو اس کی موت کے بعد ضرور زندہ کرتا ہے۔ ہم آیات کو تمہارے لئے کھول کھول کر بیان کر چکے ہیں تاکہ تم عقل سے کام لو۔

مردہ قوم کو زندہ کرنے کے لئے

﴿8:25﴾ يَا أَيُّهَا الَّذِينَ آمَنُوا اسْتَجِيبُوا لِلَّهِ وَلِلرَّسُولِ إِذَا دَعَاكُمْ لِمَا يُحْيِيكُمْ وَاعْلَمُوا أَنَّ اللَّهَ يَحُولُ بَيْنَ الْمَرْءِ وَقَلْبِهِ وَأَنَّهُ إِلَيْهِ تُحْشَرُونَ

اے وہ لوگو جو ایمان لائے ہو! اللہ اور رسول کی آواز پر لبیک کہا کرو جب وہ تمہیں بلائے تاکہ وہ تمہیں زندہ کرے اور جان لو کہ اللہ انسان اور اس کے دل کے درمیان حائل ہوتا ہے اور یہ بھی (جان لو) کہ تم اسی کی طرف اکٹھے کئے جاؤ گے۔

مؤمنین کے درمیان خبیث اور طیب میں تمیز کے لئے

سورة آل عمران ﴿3:180﴾ مَا كَانَ اللَّهُ لِيَذَرَ الْمُؤْمِنِينَ عَلَىٰ مَا أَنْتُمْ عَلَيْهِ حَتَّىٰ يَمِيزَ الْخَبِيثَ مِنَ الطَّيِّبِ ۗ وَمَا كَانَ اللَّهُ لِيُظْلِعَكُمْ عَلَى الْغَيْبِ وَلَٰكِنَّ اللَّهَ يَجْتَبِيْ مِنْ رُّسُلِهِ مَنْ يَّشَاءُ ۗ فَآمِنُوا بِاللَّهِ وَرُسُلِهِ ۚ وَإِنْ تُوْمِنُوا وَتَتَّقُوا فَلَكُمْ أَجْرٌ عَظِيمٌ

اللہ ایسا نہیں کہ وہ مومنوں کو اس حال پر چھوڑ دے جس پر تم ہو یہاں تک کہ خبیث کو طیب سے نتھار کر الگ کر دے۔ اور اللہ کی یہ سنت نہیں کہ تم (سب) کو غیب پر مطلع کرے۔ بلکہ اللہ اپنے پیغمبروں میں سے جس کو چاہتا ہے چن لیتا ہے۔ پس ایمان لاؤ اللہ پر اور اس کے رسولوں پر۔ اور اگر تم ایمان لے آؤ اور تقویٰ اختیار کرو تو تمہارے لئے بہت بڑا اجر ہے۔

اس آیت کریمہ میں دو باتیں بیان کی گئی ہیں۔ ایک تو اس حقیقت کو بیان کیا گیا ہے کہ مومن بھی بگڑ سکتے ہیں اور وقت کے ساتھ ساتھ ان میں بھی ایسے لوگ پیدا ہو سکتے ہیں جو کہلاتے تو مومن ہیں لیکن ان کے عقائد و اعمال میں بعد المشرفین ہوتا ہے۔ جیسے اس وقت مسلمانوں میں صحابہؓ پر تبراً کرنے والے شیعہ، صحابہؓ کی محبت کے دعویدار دیوبندی، قبر پرستی اور غیر اللہ کو پکارنے والے بریلوی، خالص توحید کے علمبردار اہلحدیث، حدیث کو قرآن پر فوقیت دینے والے اور حدیث کا انکار کرنے والے موجود ہیں۔ یہ سب متضاد عقائد و اعمال والے فرقے خود کو مومن کہتے ہیں۔

دوسری بات اس آیت کریمہ میں یہ بیان کی گئی ہے کہ اللہ تعالیٰ مومنوں میں خبیثوں کے ظاہر ہونے کے وقت ان کی اس حالت سے لا تعلق نہیں رہتا بلکہ اپنی سنت کے مطابق ایسے ماموروں کو مبعوث کرتا ہے جنہیں اللہ تعالیٰ علم غیب کے ذریعے مومنوں اور خبیثوں میں فرق بتا دیتا ہے۔ بعض لوگ کسی ایک عقیدہ کے حامل افراد کی کثرت سے مرعوب ہو جاتے ہیں اور کہتے ہیں کہ اتنی بڑی تعداد میں لوگ گمراہ نہیں ہو سکتے۔ خبیث اور طیب کے ذکر والی مندرجہ بالا آیات کے ضمن میں مناسب معلوم ہوتا ہے کہ اس جگہ اس آیت کو بھی درج کر دیا جائے جس میں اللہ تعالیٰ ارشاد فرماتا ہے کہ خبیث کی کثرت سے مرعوب مت ہو۔

سورة المائدة ﴿5:101﴾ قُلْ لَا يَسْتَوِي الْخَبِيثُ وَالطَّيِّبُ وَلَوْ أَعْجَبَكَ كَثْرَةُ الْخَبِيثِ فَاتَّقُوا اللَّهَ يَا أُولِي الْأَلْبَابِ لَعَلَّكُمْ تُفْلِحُونَ

تو کہہ دے کہ ناپاک اور پاک برابر نہیں ہو سکتے خواہ تجھے ناپاک کی کثرت کیسی ہی پسند آئے۔ پس اے عقل والو! اللہ کا تقویٰ اختیار کرو تاکہ تم کامیاب ہو جاؤ۔

عَنْ زَيْنَبَ بِنْتِ جَحْشٍ رَضِيَ اللَّهُ عَنْهَا، أَنَّ النَّبِيَّ ﷺ دَخَلَ عَلَيْهَا فَرِجًا، يَقُولُ: لَا إِلَهَ إِلَّا اللَّهُ، وَيَلُ لِعَرَبٍ مِنْ شَرِّ قَدِ اقْتَرَبَ، فُتِحَ الْيَوْمَ مِنْ رَذْمٍ يَأْجُوجُ وَمَأْجُوجٍ مِثْلُ هَذِهِ، وَحَلَّقَ بِإِصْبَعِهِ الْإِبْهَامِ وَالَّتِي تَلِيهَا، قَالَتْ زَيْنَبُ بِنْتُ جَحْشٍ: فَقُلْتُ: يَا رَسُولَ اللَّهِ أَتَهْلِكُ وَفِينَا الصَّالِحُونَ؟ قَالَ: نَعَمْ، إِذَا كَثُرَ الْخَبَثُ. (صحيح البخارى - كتاب احاديث الانبياء - باب قول الله تعالى ويسألونك عن ذى القرنين)

زینب بنت جحش رضی اللہ عنہا سے روایت ہے کہ نبی کریم صلی اللہ علیہ وسلم ان کے یہاں تشریف لائے آپ کچھ گھبرائے ہوئے تھے۔ پھر آپ نے فرمایا کہ اللہ کے سوا اور کوئی معبود نہیں، ملک عرب میں اس برائی کی وجہ سے بربادی آجائے گی جس کے دن قریب آنے کو ہیں، آج یاجوج ماجوج نے دیوار میں اتنا سوراخ کر دیا ہے پھر آنحضرت صلی اللہ علیہ وسلم نے انگوٹھے اور اس کے قریب کی انگلی سے حلقہ بنا کر بتلایا۔ حضرت زینب بنت جحش رضی اللہ عنہا نے بیان کیا کہ میں نے سوال کیا یا رسول اللہ ﷺ! کیا ہم اس کے باوجود ہلاک کر دیئے جائیں گے کہ ہم میں نیک لوگ بھی موجود ہوں گے؟ آپ نے فرمایا ہاں! جب خباثت کی کثرت ہوگی۔

لوگوں سے دشمنی دور کرنے، ان میں الفت قائم کرنے اور آگ کے گڑھے میں گرنے سے بچانے کے لئے

سورة آل عمران ﴿3:104﴾ وَاعْتَصِمُوا بِحَبْلِ اللَّهِ جَمِيعًا وَلَا تَفَرَّقُوا وَاذْكُرُوا نِعْمَتَ اللَّهِ عَلَيْكُمْ إِذْ كُنْتُمْ أَعْدَاءً قَالَفَ بَيْنَ قُلُوبِكُمْ فَأَصْبَحْتُمْ بِنِعْمَتِهِ إِخْوَانًا وَكُنْتُمْ عَلَى شَفَا حُفْرَةٍ مِنَ النَّارِ فَأَنْقَذَكُمْ مِنْهَا كَذَلِكَ يُبَيِّنُ اللَّهُ لَكُمْ آيَاتِهِ لَعَلَّكُمْ تَهْتَدُونَ

اور اللہ کی رسی کو سب کے سب مضبوطی سے پکڑ لو اور تفرقہ نہ کرو اور اپنے اوپر اللہ کی نعمت کو یاد کرو کہ جب تم ایک دوسرے کے دشمن تھے تو اس نے تمہارے دلوں کو آپس میں باندھ دیا اور پھر اس کی نعمت سے تم بھائی بھائی ہو گئے۔ اور تم آگ کے گڑھے کے کنارے پر (کھڑے) تھے تو اس نے تمہیں اس سے بچالیا۔ اسی طرح اللہ تمہارے لئے اپنی آیات کھول کھول کر بیان کرتا ہے تاکہ شاید تم ہدایت پا جاؤ۔

اس آیت میں اللہ تعالیٰ نے یہ بیان فرمایا کہ جب بھی لوگوں میں ایسے حالات پیدا ہوتے ہیں تو ان کی اصلاح ایک رسول کے ذریعے ہوتی ہے۔ اور آخر میں فرمایا کہ اس طرح اللہ تعالیٰ اپنی آیات کھول کھول کر بیان کرتا ہے تاکہ لوگ ہدایت پا جائیں۔ لیکن افسوس کہ آج کے زمانہ کے مسلمان ان تمام حالات کا شکار ہونے کے باوجود رسول کی بعثت اور اس کے ذریعہ اپنی اصلاح کا انکار کرتے ہیں۔ ایک حدیث میں نبی اکرم ﷺ نے انصار سے خطاب فرماتے ہوئے اسی آیت کے مطابق بتایا کہ اللہ تعالیٰ رسول کے ذریعہ گمراہی دشمنی اور تفرقہ دور کر کے لوگوں کے دلوں میں الفت اور اتحاد پیدا کرتا ہے۔

يَا مَعْشَرَ الْانصَارِ أَلَمْ أَجِدْكُمْ ضَلَالًا فَهَدَاكُمْ اللَّهُ يٰ؟ وَكُنْتُمْ مُتَفَرِّقِينَ فَأَلَّفَكُمُ اللَّهُ يٰ؟ وَعَالَاتٌ فَأَغْنَاكُمْ اللَّهُ يٰ؟ (بخارى كتاب المغازى - باب 56 غزوة الطائف حديث 4330)

اے انصارو! کیا میں نے تمہیں گمراہ نہیں پایا تھا پھر تم کو میرے ذریعہ اللہ تعالیٰ نے ہدایت نصیب کی اور تم میں آپس میں دشمنی اور نااتفاق تھی تو اللہ تعالیٰ نے میرے ذریعہ تم میں باہم الفت پیدا کی اور تم محتاج تھے اللہ تعالیٰ نے میرے ذریعہ غنی کیا۔

حضرت جعفرؓ ابن ابی طالب نے نجاشی کے دربار میں تقریر کرتے ہوئے فرمایا کہ اُن کی قوم شرک، فواحش، کمزوروں پر ظلم، رشتہ داروں اور ہمسایوں کے حقوق کی پامالی وغیرہ میں ملوث تھی جن سے اللہ تعالیٰ نے نبی اکرم ﷺ کی بعثت کے ذریعہ انہیں نجات دی۔

أيها الملك، كُنَّا قَوْمًا أَهْلَ الْجَاهِلِيَّةِ، نَعْبُدُ الْأَصْنَامَ، وَنَأْكُلُ الْبَيْتَةَ، وَنَأْتِي الْفَوَاحِشَ، وَنَقْطَعُ الْأَرْحَامَ، وَنُسِيءُ الْجَوَارِ وَيَأْكُلُ الْقَوِيُّ مِمَّا الضَّعِيفِ، فَكُنَّا عَلَى ذَلِكَ حَتَّى بَعَثَ اللَّهُ إِلَيْنَا رَسُولًا مِّنَّا، نَعْرِفُ نَسَبَهُ وَصِدْقَهُ وَآمَانَتَهُ وَعِفَافَهُ، فَدَعَانَا إِلَى اللَّهِ لِنُوَحِّدَهُ وَنَعْبُدَهُ وَنَخْلَعُ مَا كُنَّا نَعْبُدُ نَحْنُ وَأَبَاؤُنَا مِنَ الْحِجَارَةِ وَالْأَوْثَانِ، وَآمَرْنَا بِالصَّدَقِ الْحَدِيثِ، وَادَاءِ الْأَمَانَةِ وَصَلَةِ الرَّحِمِ وَحَسَنِ الْجَوَارِ وَالْكَفِّ عَنِ الْمَحَارِمِ وَالِدِمَاءِ وَنَهَانَا عَنِ الْفَوَاحِشِ وَقَوْلِ الزُّورِ وَآكْلِ مَالِ الْيَتِيمِ وَقَذْفِ الْمُحْصَنَاتِ وَآمَرْنَا أَنْ نَعْبُدَ اللَّهَ وَحْدَهُ لَا نُشْرِكُ بِهِ شَيْئًا وَآمَرْنَا بِالصَّلَاةِ وَالزَّكَاةِ-- فَصَدَقْنَا وَأَمْتًا بِهِ وَاتَّبَعْنَا عَلَى مَا جَاءَ بِهِ مِنَ اللَّهِ فَعْبَدْنَا اللَّهَ وَحْدَهُ فَلَمْ نُشْرِكْ بِهِ شَيْئًا وَحَرَّمْنَا مَا حَرَّمَ عَلَيْنَا وَاحْلَلْنَا مَا أَحَلَّ عَلَيْنَا، فَعَدَا عَلَيْنَا قَوْمَنَا، فَعَذَّبُونَا وَفْتَنُونَا عَنْ دِينِنَا لِيُرِدُّونَا إِلَى عِبَادَةِ الْأَوْثَانِ مِنْ عِبَادَةِ اللَّهِ تَعَالَى وَانْ نَسْتَحِلُّ مِنَ الْخَبَائِثِ فَلَمَّا قَهَرُونَا وَظَلَمُونَا وَضَيَّقُوا عَلَيْنَا وَحَالُوا بَيْنَنَا وَبَيْنَ دِينِنَا، خَرَجْنَا إِلَى بِلَادِكُمْ وَاخْتَرْنَاكُمْ عَلَى مَنْ سِوَاكُمْ وَرَغَبْنَا فِي جَوَارِكُمْ وَرَجَوْنَا أَنْ لَا نُظْلَمَ عِنْدَكُمْ أَيُّهَا الْمَلِكُ--“ (السيرة النبوية لابن هشام- الجزء الاول- صفحہ 362)

اے بادشاہ! ہم جاہل قوم تھے، بتوں کی عبادت کرتے تھے، مردار کھاتے تھے، فواحش کے مرتکب ہوتے تھے، رشتوں کو قطع کرتے تھے، پڑوسیوں کا خیال نہیں کرتے تھے، ہم میں سے طاقتور کمزور کو کھا جاتا تھا۔ ہم اسی حال میں تھے یہاں تک کہ اللہ نے ہم میں ہم میں سے ہی ایک رسول مبعوث کیا جس کے نسب، صدق و امانت اور پاکیزگی کو ہم جانتے تھے۔ اس رسول نے ہمیں اللہ کی طرف بلا یا کہ ہم اسے ایک جانیں اور اس کی عبادت کریں اور جن پتھروں اور خداؤں کی ہم اور ہمارے آباء عبادت کرتے تھے انہیں ترک کر دیں۔ اور اس نے ہمیں سچائی، صلہ رحمی، اور پڑوسی سے حسن سلوک کرنے، محرمات اور خون بہانے سے رکنے کا حکم دیا اور ہمیں فواحش، جھوٹ بولنے، یتیم کا مال کھانے اور نیک عورتوں پر جھوٹے الزام لگانے سے منع کیا اور ہمیں حکم دیا کہ ہم اللہ واحد ہی کی عبادت کریں اور اس کے ساتھ کسی چیز کو بھی شریک نہ کریں اور ہم کو نماز اور زکاۃ کا حکم دیا۔۔۔ پس ہم نے ان کی تصدیق کی اور ان پر ایمان لے آئے اور وہ اللہ کی طرف سے جو بھی لائے تھے اس کی اتباع کی، صرف اللہ واحد کی عبادت کرنے لگے اور اس کے ساتھ کسی کو بھی شریک نہ کیا اور جسے انہوں نے حرام کیا اسے حرام سمجھا اور جسے حلال کہا اسے حلال سمجھا۔ اس پر ہماری قوم ہماری دشمن ہو گئی، ہمیں بہت تکلیفیں پہنچائیں اور ہمیں ہمارے دین کے متعلق بڑے فتنوں میں ڈالال تاکہ وہ ہمیں اللہ کی عبادت سے بتوں کی عبادت کی طرف لوٹادیں اور یہ کہ ہم خباثش کو حلال کر لیں۔ پس جب انہوں

نے ہم پر ظلم و زیادتی کی اور ہمیں تنگی میں ڈال دیا اور ہمارے اور ہمارے دین کے درمیان حائل ہو گئے تو پھر ہم آپ کے ملک کی طرف نکل آئے اور آپ کو اختیار کر لیا اور آپ کے ہمراہ رہنا پسند کیا اور اے بادشاہ ہم امید کرتے ہیں کہ آپ کی طرف سے ہم پر ظلم نہیں کیا جائے گا۔

عذاب سے پہلے اتمامِ حجت کرنے کے لئے

رسول کی بعثت کا ایک زمانہ وہ ہوتا ہے جب ایک قوم اپنے اجتماعی گناہوں اور جرائم کے باعث اللہ تعالیٰ کے عذاب کی مستحق ہو جاتی ہے۔

سورة الانعام ﴿6:7﴾ **الْمُيَرُوا كَمْ أَهْلَكْنَا مِنْ قَبْلِهِمْ مِنْ قَرْنٍ مَكَّنَّاهُمْ فِي الْأَرْضِ مَا لَمْ نُمَكِّنْ لَكُمْ وَأَرْسَلْنَا السَّمَاءَ عَلَيْهِمْ مِدْرَارًا وَجَعَلْنَا الْأَنْهَارَ تَجْرِي مِنْ تَحْتِهِمْ فَأَهْلَكْنَاهُمْ بِذُنُوبِهِمْ وَأَنْشَأْنَا مِنْ بَعْدِهِمْ قَرْنًا آخَرِينَ**

کیا انہوں نے نہیں دیکھا کہ ان سے پہلے ہم نے کتنی ہی قومیں ہلاک کر دیں جن کو ہم نے زمین میں ایسی تمکنت بخشی تھی جو تمکنت تمہیں نہیں بخشی اور ہم نے ان پر موسلا دھار بارش برساتے ہوئے بادل بھیجے اور ہم نے ایسے دریا بنائے جو ان کے زیر تصرف بہتے تھے۔ پھر ہم نے ان کو ان کے گناہوں کی وجہ سے ہلاک کر دیا اور ان کے بعد ہم نے دوسری قوموں کو پروان چڑھایا۔

کوئی قوم بھی اللہ تعالیٰ کی اس سنت سے مستثنیٰ نہیں ہے چاہے وہ اللہ تعالیٰ کی کتنی ہی محبوب قوم کیوں نہ رہ چکی ہو

سورة المائدة ﴿5:19﴾ **وَقَالَتِ الْيَهُودُ وَالنَّصَارَى نَحْنُ أَبْنَاءُ اللَّهِ وَأَحِبَّاؤُهُ قُلْ فَلِمَ يُعَذِّبُكُمْ بِذُنُوبِكُمْ بَلْ أَنْتُمْ بَشَرٌ مِمَّنْ خَلَقَ يَغْفِرُ لِمَنْ يَشَاءُ وَيُعَذِّبُ مَنْ يَشَاءُ وَلِلَّهِ مُلْكُ السَّمَوَاتِ وَالْأَرْضِ وَمَا بَيْنَهُمَا وَإِلَيْهِ الْمَصِيرُ**

اور یہود اور نصاریٰ نے کہا کہ ہم اللہ کی اولاد ہیں اور اس کے محبوب ہیں۔ تو کہہ دے پھر وہ تمہیں تمہارے گناہوں کی وجہ سے عذاب کیوں دیتا ہے؟ نہیں، بلکہ تم ان میں سے جن کو اُس نے پیدا کیا محض بشر ہو۔ وہ جسے چاہتا ہے معاف کر دیتا ہے اور جسے چاہتا ہے عذاب دیتا ہے اور آسمانوں اور زمین کی بادشاہت اللہ ہی کی ہے اور اس کی بھی جو ان دونوں کے درمیان ہے اور آخر اسی کی طرف لوٹ کر جانا ہے۔

اللہ تعالیٰ رسول مبعوث کرنے سے پہلے عذاب نہیں بھیجتا

سورة بنی اسرائیل ﴿17:16﴾ **... وَمَا كُنَّا مُعَذِّبِينَ حَتَّى نَبْعَثَ رَسُولًا**

اور ہم ہر گز عذاب نہیں دیتے یہاں تک کہ کوئی رسول بھیج دیں (اور حجت تمام کر دیں)۔

سورة طه ﴿26:209﴾ وَمَا أَهْلَكْنَا مِنْ قَرْيَةٍ إِلَّا لَهَا مُنْذِرُونَ

اور ہم نے کوئی بستی ہلاک نہیں کی مگر اس کے لئے ڈرانے والے (بھیجے جا چکے) تھے۔

سورة القصص ﴿28:60﴾ وَمَا كَانَ رَبُّكَ مُهْلِكَ الْقُرَىٰ حَتَّىٰ يَبْعَثَ فِي أُمَمٍ رَسُولًا يَتْلُوا عَلَيْهِمْ آيَاتِنَا وَمَا كُنَّا مُهْلِكِي الْقُرَىٰ إِلَّا وَأَهْلُهَا ظَالِمُونَ

اور تیرا رب بستیوں کو ہلاک نہیں کرتا یہاں تک کہ ان (بستیوں) کی ماں میں رسول مبعوث کر چکا ہوتا ہے جو ان پر ہماری آیات پڑھتا ہے۔ اور ہم اس کے سوا بستیوں کو ہلاک نہیں کرتے کہ ان کے بسنے والے ظالم ہو چکے ہوں۔

عذاب سے پہلے رسول کی بعثت اس قوم پر اللہ تعالیٰ کی طرف سے بطور اتمام حجت ہوتی ہے تاکہ وہ یہ نہ کہیں کہ اگر ان کی طرف رسول مبعوث کیا جاتا تو ہو سکتا ہے کہ وہ ایمان لے آتے اور عذاب سے بچ جاتے۔

سورة طه ﴿20:135﴾ وَلَوْ أَنَّا أَهْلَكْنَاهُمْ بِعَذَابٍ مِّن قَبْلِهِ لَقَالُوا إِنَّا لَوَاقِلُ لَا أَزْسَلْتِ الْإِنْتَا رَسُولًا فَتَتَّبِعِ الْإِنْتَا مِن قَبْلِ أَنْ نُنْذِرَ وَنَحْزِي -

اور اگر ہم انہیں اس سے پہلے کسی عذاب سے ہلاک کر دیتے تو وہ ضرور کہتے اے ہمارے رب! کیوں نہ تو نے ہماری طرف رسول بھیجا کہ ہم تیری آیات کی پیروی کرتے پیشتر اس کے کہ ہم ذلیل اور رسوا ہو جاتے۔

سورة القصص ﴿28:48﴾ وَلَوْ لَا أَن تُصِيبَهُمْ مُصِيبَةٌ بِمَا قَدَّمَتْ أَيْدِيهِمْ فَيَقُولُوا إِنَّا لَرَسُولًا فَتَتَّبِعِ الْإِنْتَا مِن الْمُؤْمِنِينَ

اور مبادا انہیں کوئی مصیبت پہنچے بسبب اس کے جو ان کے ہاتھوں نے آگے بھیجا تو وہ کہیں کہ اے ہمارے رب! کیوں نہ تو نے ہماری طرف کوئی رسول بھیجا تاکہ ہم تیری آیات کی پیروی کرتے اور مومنوں میں سے ہو جاتے۔

اسی سنت اللہ کے ماتحت اللہ تعالیٰ نے سیدنا حضرت اقدس مسیح موعود علیہ الصلوٰۃ والسلام کو مبعوث فرمایا جنہوں نے انذار و تبشیر کے ذریعہ قوم کو دعوت حق دی لیکن قوم نے اس کا انکار کیا اور پھر زلازل، طاعون اور دیگر زمینی و آسمانی آفات کی شکل میں پے درپے عذاب کی مورد بنتی رہی۔ حضور فرماتے ہیں:

کیوں غضب بھڑکا خدا کا مجھ سے پوچھو نا فلو! ہو گئے ہیں اس کا موجب میرے جھٹلانے کے دن

عذاب کی حالت میں ہونے کے اعترافات

قوم پر یکے بعد دیگرے عذاب وارد ہونے کا یہ محض الزام نہیں ہے بلکہ علماء اعتراف کرتے ہیں کہ وہ اس وقت حالتِ عذاب میں ہیں۔

”کسی انسانی گروہ کو اس کی شامت اعمال کی بناء پر اللہ عزوجل گونا گوں طریقوں سے عذاب میں مبتلا کرتا ہے۔ عذاب کی بدترین شکل کی طرف اشارہ سورہ انعام کی آیت نمبر ۶۵ کے ایک حصہ میں یوں کیا گیا ہے۔ اَوْ يَلْبِسَكُمْ شِيْعًا وَيُذِيقَ بَعْضَكُمْ بَأْسَ بَعْضٍ۔ ترجمہ یا تمہیں فرقہ فرقہ کر دے اور ایک کو دوسرے (سے لڑا کر آپس کی) لڑائی کا مزہ چکھادے۔ اس فرمان الہی کی تفسیر میں علامہ پیر محمد کرم شاہ الازہری تحریر فرماتے ہیں۔ ”اس کے علاوہ سخت تر عذاب یہ ہے کہ آپس میں انتشار اور بے اتفاقی کی وباء پھوٹ پڑتی ہے۔ ایک قوم کے فرزند، ایک ملت کے افراد مختلف ٹولیوں اور فرقوں میں بٹ جاتے ہیں۔ کہیں مذہب وجہ فساد بن جاتا ہے اور کہیں سیاست باعث انتشار۔ اپنوں کی عزت اپنے ہاتھوں خاک میں ملا دینا بڑا کارنامہ تصور کیا جاتا ہے۔ اوروں کو رہنے دیجئے اپنے گھر کا حال دیکھئے۔ جب سے ہم نے صراطِ مستقیم سے انحراف کیا ہے ہم کن پستیوں میں دھکیل دیئے گئے ہیں۔ ایک خدا، ایک رسول، ایک کتاب اور ایک کعبہ پر ایمان رکھنے والے کس نفاق اور انتشار کا شکار ہیں۔“ (تفسیر ضیاء القرآن جلد اول صفحہ 566)۔۔۔ بد قسمتی سے پاکستان میں عذاب کی یہ گھڑی آچکی ہے۔ جن کو اللہ تعالیٰ نے چشم بینا دی ہے وہ اس لمحہ بہ لمحہ شدید تر ہوتے ہوئے عذاب کی ہولناکیوں کو دیکھ رہے ہیں اور اس کے جہنمی شعلوں کی تپش کو اپنے دل درد مند میں محسوس کر رہے ہیں۔“ (وحدت امت۔ مولانا محمد اسحاق۔ دیباچہ صفحہ 5,6)

”حضرت ہزاروی نے کراچی کے حالات کو اللہ کا عذاب قرار دیتے ہوئے ان حالات سے نجات کے لئے بڑے دل سوز انداز میں دعا کی۔“
(حامد میر۔ کالم قلم کمان۔ جنگ 14 جولائی 2011)

سنی اتحاد کو نسل پاکستان کے چیئرمین اور قومی اسمبلی کے رکن صاحبزادہ حاجی فضل کریم نے کہا ہے کہ طوفانی بارشیں، سیلاب، ڈینگی وائرس جیسے مسائل اللہ کے عذاب کی مختلف شکلیں ہیں جو حکمرانوں کی بد اعمالیوں اور ملک میں جاری ظلم کے نظام اور احکاماتِ الہی سے روگردانی کا نتیجہ ہیں۔“ (روزنامہ ایکسپریس۔ 15 ستمبر 2011)

”اللہ نے قرآن پاک میں اپنے غیض و غضب کی تین علامتیں بتائی ہیں۔ ان تینوں میں سے رسول اللہ ﷺ نے سب سے کم ترین یہ بتائی کہ تمہیں آپس میں لڑا کر ایک دوسرے کی گردنیں کٹوا کر عذاب کا مزہ چکھایا جائے۔ یہ عذاب ہم پر برسوں سے مسلط ہے۔“ (اور یا مقبول جان۔ کالم حرف راز۔ روزنامہ ایکسپریس۔ 14 جولائی 2012)

”حدیث میں آتا ہے کہ جب انسان میں امانت میں خیانت آجائے وہ لوگوں کے مال کھانا شروع کر دے، رزیل لوگ حکمران بن جائیں اور عوام کے مال کی لوٹ مار شروع کر دیں تو قوم پر تین عذاب مسلط ہوتے ہیں۔ ایک آسمانوں سے طوفان و بارش کے ذریعے ایک زلزلے کے ذریعے اور تیسرا آپس میں لڑائی کرا کے ان کو ختم کرتے ہیں۔“ (مفتی نعیم۔ جنگ۔ 17 اپریل 2013)

”شیخ الاسلام ڈاکٹر طاہر القادری نے کہا ہے کہ جس معاشرے کی غالب اکثریت اللہ کی راہ چھوڑ دے اور وہ ندامت، شرمندگی اور توبہ کی طرف بھی نہ پلٹے تو وہاں اللہ اپنا عذاب بھیجتا ہے۔ مہنگائی، غربت، لوڈ شیڈنگ، دہشت گردی، قتل و غارتگری، خونریزی، خونی رشتوں کا عدم احترام، رزق میں تنگی، کرپٹ حکمرانوں کا وجود اور ظالم، استحصالی اور کرپٹ نظام کے خلاف بے شعوری اللہ کے عذاب کی مختلف شکلیں ہیں۔“
(جنگ۔ 07 اگست 2013)

”جب پورے معاشرے میں ظلم و ناانصافی پھیلی ہوئی ہو اور ایمان کے آخری درجے کے مطابق بھی دلوں میں سے گناہ کا احساس ختم ہو جائے تو قدرت کے عذاب سے کیونکر بچ سکتے ہیں۔“ (امت۔ 08 جون 2014)

جیسا کہ اوپر بیان کیا گیا ہے، قرآن کی رو سے کسی قوم پر عذاب کا وارد ہونا اور غیر احمدی علماء کا حالتِ عذاب میں ہونے کا اعتراف اس بات کا ثبوت ہے کہ اس قوم میں ایک رسول مبعوث ہو چکا ہے۔ اللہ تعالیٰ فرماتا ہے کہ اگر عذاب میں مبتلا قوم اپنے اندر مبعوث رسول پر ایمان لے آئے تو یہ عذاب اب بھی ٹل سکتا ہے۔

سورۃ یونس ﴿10:99﴾ فَلَئَا كَانَتْ قَرْيَةً أَمِنَتْ فَنَفَعَهَا إِيْمَانُهَا إِلَّا قَوْمَ يُونُسَ لَمَّا آمَنُوا كَشَفْنَا عَنْهُمْ عَذَابَ الْخِزْيِ فِي الْحَيَاةِ الدُّنْيَا وَ مَتَّعْنَاهُمْ إِلَىٰ حِينٍ -

پس کیوں یونس کی قوم کے سوا ایسی کوئی بستی والے نہیں ہوئے جو ایمان لائے ہوں اور جن کو ان کے ایمان نے فائدہ پہنچایا ہو۔ جب وہ ایمان لائے تو ہم نے ان سے اس دنیوی زندگی میں ذلت کا عذاب دور کر دیا اور انہیں ایک مدت تک سامانِ معیشت عطا کئے۔

ڈاکٹر ختم مرض باقی

آج مسلمانوں میں وہی حالات یعنی دشمنی، قتل و غارت، عقیدہ کی گمراہی، تفرقہ اور ایک دوسرے کے حقوق کی پامالی وغیرہ خود ان کے اپنے اعترافات کے مطابق بدرجہ اتم موجود ہیں۔ تو پھر یہ کیسے ہو سکتا ہے کہ مرض تو باقی ہو اور ڈاکٹر کا آنا ختم مان لیا جائے۔

ان تمام مندرجہ بالا آیات، حدیث، حضرت جعفرؓ کی تقریر اور مفسرین کے اقوال کے مطابق انسانیت کی عموماً اور مسلمانوں کی خصوصاً تمام مشکلات کا حل ایک رسول کی بعثت کے ذریعہ ہی ہو سکتا ہے۔ سوال یہ ہے کہ جب ماضی میں انہی خرابیوں کو دور کرنے کے لئے رسول مبعوث ہوتے تھے تو اس دور میں وہی خرابیاں بغیر رسول کے کیسے دور ہو سکتی ہیں؟ اور اگر دور ہو سکتی ہیں تو پھر یہ تسلیم کئے بغیر چارہ نہیں کہ ماضی میں بھی ان کے تدارک کے لئے کبھی کوئی رسول مبعوث نہیں ہوا۔ غیر احمدی علماء سے سوال ہے کہ ضرورتِ نبوت کی قرآن و حدیث سے جتنی وجوہات اوپر بیان کی گئی ہیں ان میں سے ایک کے متعلق ہی بتادیں کہ یہ وجہ ان میں نہیں پائی جاتی جس کی بناء پر اب انہیں نبی کی ضرورت نہیں ہے۔ ہماری دعا ہے کہ اللہ تعالیٰ اب بھی قوم کو رشد و ہدایت عطا فرمائے، انہیں امام الزمان کی شناخت اور پیروی اور توبہ کی توفیق عطا فرمائے، اور جن عذابوں میں مبتلا ہیں ان سے نجات دے۔ آمین!